

جبران خلیل جبران کی افسانہ نگاری

ڈاکٹر عذرا پروین*

Abstract:

Jibran Khalil Jibran (January 6, 1883-April 10 1931) was a Lebanese artist, Poet and writer. Born in the town of Bsharri in the north of Lebanon as a young man he immigrated with his family to the United States where he studied art and began his literary career, Writing in both English and Arabic. In the Arab World, Jibran is regarded as a literary and political rebel. His romantic style was at the heart of renaissance in Modern Arabic Literature especially prose poetry, breaking away from the classical school. In Lebanon, he is still celebrated as a literary hero. He is chiefly known in the English speaking world for his 1923 book, The Prophet, an early example of inspirational fiction including a series of philosophical essays written in poetic English prose. The book sold well despite a cool critical reception, gaining popularity in the 1930s and again especially in the 1960s counterculture. Jibran is the third best selling poet of all time, behind Shakespeare and Laozi.

جبران خلیل جبران کے نام سے ہمارے اردو قارئین بڑی حد تک آشنا ہیں اور ہم میں سے بہت سے لوگوں نے اپنی زندگی کے کسی نہ کسی دور میں اسے پڑھا بھی ضرور ہوگا۔ ”اشک و تبسم“، ”ریت اور جھاگ“، ”ارضی دیوتا“، ”ٹوٹے ہوئے پر“، ”زرد پتے“ اور ”دیوانہ“ جیسے حزن آمیز اور شاعرانہ عنوان والے اس کے چھوٹے چھوٹے کتابچوں نے شاید کبھی ہمارا دل بھی بہلایا ہو اور ہمیں کچھ دیر کے لئے حقیقت کی دنیا سے نکال کر تصور و خیال کی دنیا میں لے گئے ہوں جو عمر کے ایک حصے میں بڑی خوش آئند لگتی ہے۔ لیکن عجیب بات ہے کہ ہم میں سے بہت کم لوگوں نے سنجیدگی کے ساتھ یہ سمجھنے اور سمجھانے کی ضرورت محسوس کی ہے کہ جبران خلیل جبران آخر ہے کون؟ وہ کس طرح کا ادیب ہے؟ اس کا تصور دنیا (World View) کیا ہے؟ اور اپنے پڑھنے والوں کو کس قسم کا پیغام دیتا ہے؟۔۔۔ نتیجہ یہ کہ اس کی تحریروں کے قبول عام کے باوجود جبران کی شخصیت اور اس کے ادب پر ایک دھندسی

* شعبہ عربی، بہاء الدین زکریا یونیورسٹی، ملتان

چھائی ہوئی لگتی ہے اور لوگ اس بحث میں پڑے بغیر کہ اس کا فکری و تصوراتی نظام کیا ہے اور عربی اور عالمی ادب میں اس کا مقام کہاں متعین ہوتا ہے اسے پڑھتے چلے جاتے ہیں۔

جبران خلیل جبران کئی حیثیتوں سے مشہور ہے۔ وہ شاعر بھی تھا۔ افسانہ نگار بھی اور داناؤں اور مفکروں کے لہجے میں بات کرنے والا ایک قلم کار بھی اور ان سب کے علاوہ وہ ایک اچھا خاصا مصور بھی تھا۔ ادب و فکر کے میدان میں جبران نے اپنا تخلیقی عمل دوزبانوں میں انجام دیا ایک عربی اور دوسرے انگریزی میں۔ ۱۹۰۲ء میں امریکہ جا کر بسنے کے بعد پہلے چودہ پندرہ برس اس نے جو کچھ بھی لکھا اپنی مادری زبان عربی میں لکھا۔ اس کے بعد ۱۹۱۸ء سے وہ براہ راست انگریزی میں لکھنے لگا اور ۱۹۳۱ء میں اپنی موت تک کے اس تیرہ سالہ عرصے میں اس نے کم و بیش آٹھ کتابچے انگریزی زبان میں تصنیف کئے۔ ان میں سے ایک کتاب The Prophet ہے جو ۱۹۲۳ء میں شائع ہوئی اور جس کے متعلق کہا جاتا ہے کہ ۱۹۸۵ء تک دنیا میں اس کے دس لاکھ نسخے فروخت ہو چکے تھے۔ اب تک اس کتاب کی اشاعت اگر بیس لاکھ سے تجاوز کر گئی ہو تو کوئی تعجب کی بات نہیں ہوگی۔ اس کتاب کی ہر لغزینی اس سے بھی ظاہر ہے کہ اردو میں اس کے تین ترجمے ہوئے۔ پہلا قاضی عبدالغفار کا ”اس نے کہا“ کے عنوان سے دوسرا خلیل صحافی کا۔ ”مسائل حیات“ کے نام سے اور تیسرا ترجمہ جو یہاں زیادہ متداول ہے ہمارے دوست اور ”فنون“ کے سابق مدیر معاون حبیب اشعری دہلوی کا ہے جس کا عنوان انہوں نے اصل عنوان کی مطابقت میں ”النبی“ ہی رکھا۔ جبران کی تقریباً سولہ تصانیف میں سے نصف عربی زبان میں ہیں اور اتنی ہی انگریزی زبان میں اور یہ سب کی سب قاضی عبدالغفار، خلیل صحافی، بشیر ہندی اور حبیب اشعری دہلوی کی کاوشوں کے طفیل اردو زبان میں منتقل ہو چکی ہیں اور کتابوں کی دکانوں میں ہمیشہ سے بک رہی ہیں اور پڑھی جا رہی ہیں۔ ویسے اس کا حلقہ قارئین مشرق سے مغرب تک پھیلا ہوا ہے۔ پشاور سے لے کر کراچی اور آگے مغرب میں دنیا کے آخری سرے یعنی امریکی ریاست کیلیفورنیا تک کتابوں کی دکانوں میں جبران کو شیلیفوں پر سجے ہوئے دیکھا گیا ہے۔ عرب دنیا کے کسی بھی ادیب یا مصنف کو غیر عرب دنیا میں اتنی شہرت اور پذیرائی حاصل ہوئی ہو جتنی جبران خلیل کو ہوئی ہے۔ اتنے ہر لغزیز اور بے حد پڑھے جانے والے (Best seller) مصنف کے فکروں کے بارے میں کیوں نہ آج ہم تھوڑی سی گفتگو کر لیں اور یہ جاننے کی کوشش کریں کہ وہ کیا ہے اور کیا نہیں ہے اور اگر ہو سکے تو اس راز پر سے بھی پردہ اٹھائیں کہ اتنے عرصے سے اگر وہ مختلف ملکوں اور متعدد زبانوں میں پڑھا جا رہا ہے تو اس کی وجہ کیا ہے! یہ گفتگو ہم اس کی زندگی کے حالات سے شروع کریں گے اور پھر بات سے بات نکلتی چلی جائے گی۔

جبران اصلاً ایک عرب تھا جو ۱۸۸۳ء لبنان کے ایک گاؤں بشری میں پیدا ہوا جس میں وہ جنگلات آج بھی موجود ہیں ”جن کے مقدس صنوبروں کی لکڑی سے حضرت سلیمان علیہ السلام نے یروشلم میں اپنا معبد تعمیر کرایا تھا۔“ لبنانی رواج کے مطابق بچے کا نام اس کے دادا کے نام پر جبران رکھا گیا۔ (اس کے باپ کا نام خلیل تھا)

اور مارونی کلیسا میں اسے پتہ سمہ دیا گیا۔ انیسویں صدی کے نصف آخر میں ایک طرف تو ترکی خلیفہ سلطان عبدالحمید کی آمرانہ حکومت شام و لبنان میں تعلیم یافتہ اور آزادی پسند طبقوں کے لئے زندگی مشکل کئے دے رہی تھی اور دوسری طرف تجارتی میدان میں اہل یورپ چھانے لگے تھے۔ اور مقامی لوگوں کے لئے رزق کی راہیں روز بروز تنگ ہونے لگی تھیں۔ حالات کی اس ناسازگاری سے عاجز آ کر شام و لبنان میں رہنے والے بہت سے افراد نے جن میں ادباء اور شعراء بھی شامل تھے اپنے وطن سے ہجرت کرنے کا فیصلہ کیا۔ ان میں سے کچھ لوگ تو مصر میں رک گئے۔ باقی لوگوں نے اپنا سفر جاری رکھا اور آگے امریکہ کی طرف نکل گئے۔ اس دوسرے گروہ میں جبران خلیل جبران بھی بارہ برس کا لڑکا ہی تھا کہ ۱۸۹۵ء میں اپنی بیوہ ماں دو بہنوں اور ایک سوتیلی بھائی کے ساتھ بوٹن میں جا آباد ہوا۔

امریکہ میں وہ کوئی تین سا ہی رہا ہوگا کہ اس نے محسوس کیا کہ اس کی عربی تعلیم ناقص رہ گئی ہے۔ چنانچہ وہ بیروت واپس آ گیا اور یہاں کے مدرسہ الحکمت میں عرب اور فرانسیسی کی باقاعدہ تعلیم حاصل کی اور تھیریا پانچ سال بعد ۱۸۰۲ء اس نے لبنان کو دوسری مرتبہ خیر باد کہا۔ اس وقت اس کے حاشیہ خیال میں بھی یہ بات نہ ہوگی کہ اور اپنے وطن سے ہمیشہ کے لئے جا رہا ہے اور کبھی لوٹ کر آئے گا۔ وہ ایک دفعہ پھر بوٹن آ گیا۔ یہاں پانچ سال رہنے کے بعد اس کے سر میں مصوری سیکھنے کا سودا سایا اور شوق کی تکمیل کے لئے اس نے پیرس کی فنون لطیفہ کی اکادمی میں داخلہ لیا اور تین برس میں مشہور سنگ تراش رودان (Rodin) کی زیر نگرانی مصوری کی تعلیم حاصل کرتا رہا۔ اسی زمانے میں وہ ایک صدی پہلے کے انگریز شاعر ولیم بلیک سے بھی متعارف ہوا اور عام خیال یہ ہے کہ اس کی شاعری اور مصوری نے اور اس کے ساتھ مفکر نطشے کی خیالات و نظریات نے اس ابھرتے ہوئے شاعر اور فنکار پر گہرا اثر ڈالا۔ پیرس سے واپس آ کر جبران نے نیویارک میں رہائش اختیار کی اور ۱۸۳۱ء میں اپنی موت تک وہ اسی شہر میں رہا۔

جبران اور اس کے ساتھ بہت سے لبنانی عرب اپنے وطن سے ہجرت کرنے کو تو کر گئے اور امریکہ جا کر بس بھی گئے۔ لیکن یہاں پہنچ کر اگر انہوں نے ایک طرف آزادی اور زندگی کے کھلے پن کی صورت میں بہت کچھ پایا تو دوسری طرف بہت کچھ کھویا بھی۔ اتنی دور واقع ایک بالکل نئی دنیا اور اسکے بالکل اجنبی اور بے مروت ماحول میں جا کر انہیں اپنا وطن بری طرح یاد آنے لگا جو اس زمانے کے سمندری سفر کے وجہ سے ایک ستارے کی طرح دور لگتا تھا۔ اپنی زمین اور اس کی باس اس کے قدرتی مناظر اپنی زبان اپنی تہذیب اور شہر کی گلیوں اور محلوں میں اپنی بولی بولنے والے لوگ۔۔۔ ان سب کی جدائی نے ان کے اندر ایک عجیب اداسی اور نا سٹلجیا پیدا کر دیا۔ چنانچہ اس کا کسی حد تک مداوا کرنے اور اپنا عربی تشخص برقرار رکھنے کے لئے انہوں نے وہاں اپنی ایک ادبی انجمن قائم کی اور عربی زبان میں کچھ اخبار اور رسالے نکالے۔ جن میں مہاجر برادری کے حالات و واقعات کے ساتھ ساتھ نظم و نثر میں ان کی ادبی تخلیقات بھی شائع ہونے لگیں۔

شمالی اور جنوبی امریکہ میں جا بسنے والے ان آٹھ یا دس ادباء اور شعراء نے عربی زبان میں جو ادب ان

حالات میں تخلیق کیا اس کا ذائقہ بالکل نیا اور اس وقت کی عام عرب شاعری سے کافی مختلف تھا۔ یہ ادب چونکہ مقدار میں بھی اچھا خاصا تھا اس لئے اس کا الگ ایک نام پڑا۔ ادب المجر (ہجرت کے دیس کا ادب) اور معاصر ادب کے تذکروں میں اس کے لئے ایک الگ باب باندھا جانے لگا، اور شعراء المجر (پردیسی شاعری) کی اصطلاحیں استعمال میں آنے لگیں۔

مجرى ادباء کے اس حلقے کا سرخیل کوئی شک نہیں جبران خلیل جبران ہی تھا اور اسی نے اپنے خیالات و افکار سے ان لوگوں میں ایک روح پھونک دی تھی اور ان کے اندر ادب و شعر کی نئی راہوں پر آگے بڑھنے کا ولولہ پیدا کیا تھا۔ لیکن ایک حیران کن بات یہ ہے، کہ یہ ایک مسلمہ حقیقت ہے کہ اس کا اپنا ادبی جوہر (Talent) ان سب سے کم تر درجے کا تھا۔ مثلاً اس حلقے کا ایک شاعر ایلیا ابو ماضی آج بھی صف اول کے شعراء میں شمار ہوتا ہے۔ اسی طرح دوسرے شاعر نسیم عریضہ اور رشید ایوب دونوں اس دور میں اپنے اپنے انداز کے اچھے شاعر تھے، جبکہ ان کے مقابلے میں جبران خلیل جبران کی شاعری موضوع اور ہیئت کے اعتبار سے اس وقت نئی اور مختلف تو ضرور تھی، لیکن زبان و بیان کے اعتبار سے خاصی کمزور تھی، جبران کو عربی پر کوئی زیادہ عبور حاصل نہیں تھا۔ اس پر جب اس نے جانتے بوجھتے روایتی اسالیب اظہار سے اجتناب برتا تو نتیجتاً ایک ایسی شاعری وجود میں آئی جس میں حسن بیان اور بلاغت اظہار کا دور دور پتا نہیں چلتا۔۔۔ اسی طرح نثر میں جبران کا دوست اور سوانح نگار میخائل نعمیہ ایک اعلیٰ درجے کا ادیب تھا۔ اپنے زمانے کی عربی ادب کی تنقید پر اس نے ”الغربال“ (چھلنی) کے عنوان سے ایک کتاب لکھی جو بجا طور پر عربی میں جدید تنقید کا نقطہ آغاز قرار دی جاتی ہے۔ اس کتاب میں ایک صفحے کا ایک مختصر مقالہ بھی ہے جس کا عنوان ہے۔ ”فلنتر جم“ (تو آئیے ہم ترجمہ کریں) یہ اس وقت کے عرب ادباء کو اس امر کی دعوت تھی کہ بجائے اپنی محدود دنیا میں مگن رہنے کے وہ عالمی ادب کی بہترین تخلیقات کا ترجمہ کر کے انہیں عرب قارئین کے سامنے پیش کریں تاکہ اس طرح نہ صرف قارئین کا بلکہ عرب اہل قلم کا بھی ذہنی افق وسیع اور وہ مغربی معیاروں کو سامنے رکھ کر بہتر ادب پیدا کرنے کے قابل ہو۔ لیکن اس کے مقابلے میں نثر میں جبران نے جو کچھ لکھا وہ اس اعتبار سے ضرور قابل توجہ تھا کہ اس کے موضوعات نئی قسم کے تھے اور بات کہنے کا انداز ایسا تھا جو عرب قارئین کے لئے انوکھا اور غرا بت آمیز تھا لیکن جہاں تک اس کی نثر کا تعلق ہے وہ کچھ ناہموار اور بے کیف سی چیز نہیں تھی اور کسی طرح بھی اس قابل نہیں تھی کہ اسے جدید عربی نثر کے عمدہ نمونوں کے مقابل رکھا جاسکے۔ (۳)

لیکن اس کی شخصیت کا ایک پہلو ایسا ہے جس کی اہمیت سے انکار نہیں ہو سکتا، اور وہ ہے اس کا خاص رویا (Vision) اس کی انقلابی سوچ اور اپنے عہد کے مذہبی، سماجی اور تہذیبی سانچوں کے خلاف اس کی مکمل بغاوت! یہی وہ روح تھی جو جبران نے اپنے مجری حلقے کے ادباء میں پھونکی تھی اور اس کے طفیل ان کی ادبی اور شعری کاوشوں کے لئے ایک سمت مہیا کر دی تھی جس میں انہیں ایک داعیانہ (missionary) جذب کے ساتھ آگے بڑھنا

تھا۔ چنانچہ مجری ادب اور شاعری جس نے دیکھتے ہی دیکھتے عرب دنیا میں اپنی الگ پہچان کرائی تھی اس کی زیریں لہر میں جبران کی یہی انقلابی روح کارفرما تھی۔

اس صدی کی پہلی دو تین دہائیوں میں لبنان اور دوسرے عرب ممالک میں مذہب، معاشرت اور علم و ادب پر قدیم روایات اور موروثی اقدار کا کافی تسلط تھا جس کی وجہ سے عام حالات میں ان سے انحراف کرنے کا کوئی سوچ بھی نہیں سکتا تھا۔ جبران خلیل جبران، جس کی اٹھان ایک خیال پرست اور خواب دیکھنے والے نوجوان کی صورت میں ہوئی تھی اس نے جلد ہی یہ محسوس کر لیا کہ اپنے مزاج کی خاص افتاد کی وجہ سے اس کے لئے ان پرانی بندشوں کا قیدی بن کر رہنا ممکن نہیں ہوگا۔ چنانچہ اس کی روح ان سے آزاد ہونے کے لئے پھڑپھڑانے لگی۔ پھر جب سیاسی اور معاشی حالات کی ناسازگاری نے ان علاقوں کے لوگوں کی زندگی اور بھی مشکل بنا دی تو جبران اور اسکی طرح کے دوسرے لوگوں نے وطن سے ہجرت کرنے کا فیصلہ کیا اور سات سمندروں کا سفر اختیار کر کے شمالی اور جنوبی امریکہ میں جا بسے، مغربی دنیا کے کھلے ماحول میں پہنچ کر ان لوگوں نے سکھ کا سانس لیا اور پہلی دفعہ آزادی کے مفہوم سے آشنا ہوئے۔ امریکہ میں کچھ عرصہ رہنے کے بعد ان کے دل میں یہ خیلا راسخ ہوا کہ انسان اس دنیا میں آزاد پیدا ہوا ہے اور کسی کو بھی، چاہے وہ کوئی فرد ہو، ادارہ ہو یا تنظیم، یہ حق حاصل نہیں ہے کہ اس کی زندگی کے لئے حدود اور ضابطے مقرر کرے۔ جبران اور اس حلقے کی یہ بغاوت مذہب کے خلاف بھی تھی، معاشرتی رسوم اور طور طریقوں کے خلاف بھی اور ادب و شعر کی روایتی صورتوں کے خلاف بھی۔ (۴)

جبران خود ایک عیسائی گھرانے میں پیدا ہوا تھا اور حضرت مسیح علیہ السلام سے اسے گہری عقیدت تھی۔ لیکن مذہب کی بنیاد پر وہ انسانوں میں تفریق کرنے کا قائل نہیں تھا۔ اس کے خیال میں سارے مذاہب صحیح اور برحق تھے۔ اس کے نزدیک ساری اہمیت انسان اور اس کے روحانی وجود کی تھی، چاہے اس کی پرداخت کسی بھی مذہب میں ہوئی ہو۔ وہ ایک جگہ کہتا ہے۔ اجک یا انخی ساجدانی جامعک راکعانی ہیکلک ومصلیانی کنیتک فانت وانا بناء دین واحد و الروح (میرے بھائی تم چاہے مسجد میں سجدہ کرو یا کسی ہیکل میں جا کے رکوع کرو یا کسی گرجے میں عبادت کرو، میں تم سے محبت ہی کروں گا، اس لئے کہ تم اور میں ایک ہی مذہب سے جڑے ہوئے ہیں اور وہ مذہب ہے) روح کا مجری حلقے کا ایک شاعر کہتا ہے۔

اصلی لموسیٰ، واعد عیسیٰ فاصدوا تلوا السلام علی احمد

(میں موسیٰ علیہ السلام پر صلوات بھیجتا ہوں اور عیسیٰ علیہ السلام کے سامنے جکتا ہوں اور احمد پر درود و سلام پڑھتا ہوں)

جبران کا یہ نظریہ ظاہر ہے نہ مسیحی لوگوں کے لئے قابل قبول تھا اور نہ اسلام کے ماننے والے اسے پسند کر سکتے تھے چنانچہ ہر طرف سے اسے طعن و تشنیع کا نشانہ بننا پڑا اور مذہب کے معاملے میں اسے کافر اور بے دین قرار دیا

گیا۔ (۵)

کسی قوم کی معاشرتی زندگی اس کے مذہب اور مقامی رسموں اور رواجوں کے تابع ہوتی ہے۔ جبران جب مذہب کے معاملے میں اتنا آزاد خیال تھا تو وہ معاشرے پر اسکی عائد کردہ پابندیوں کو کیسے قبول کر سکتا تھا۔ اس کا خیال تھا کہ صدیوں پرانے طور طریقوں نے انسان کی آزادی کو کچل کر رکھ دیا ہے اور اسے اس مسرت اور سعادت سے محروم کر دیا ہے۔ جو اسے اپنی مرضی کی زندگی بسر کرنے کی صورت میں حاصل ہو سکتی تھی۔ ”آزادی“ کے علاوہ ”محبت“ ایک ایسی قدر تھی جس کے اس نے اپنی تحریروں میں سب سے زیادہ گن گائے۔ محبت جو قوموں کے درمیان ہو، مذہب کے درمیان ہو، افراد کے درمیان ہو یا ایک مرد اور عورت کے درمیان ہو! اس آخری قسم کی محبت کے موضوع پر اس نے کئی کہانیاں بھی لکھیں۔ اس کا خیال تھا کہ عورتوں پر مردوں کے جبر و تسلط کا کوئی جواز نہیں۔ وہ مردوں کی طرح معاشرے کا اہم فرد ہوتی ہیں۔ اور ان کا یہ پیدائشی حق ہے کہ مردوں کی طرح انہیں بھی تعلیم دی جائے اور زندگی میں ان کے لئے گھر سے باہر کام کرنے اور اپنی روزی کمانے کے اتنے ہی مواقع حاصل ہوں جتنے مردوں کو ہوتے ہیں اور انہیں نہ صرف اپنی اطرز حیات بلکہ شریک حیات منتخب کرنے کا بھی حق حاصل ہونا چاہیے اور اس میں ان کے والدین یا دوسرے اہل اختیار کے لئے ان پر اپنی مرضی ٹھونسنے کا کوئی جواز نہیں ہے۔۔۔ آج کے زمانے میں جبکہ ہر طرف عورت اور مرد کی مساوات کا چرچا ہے اور feminist تحریکیں زور پکڑ رہی ہیں، جبران کے یہ کیالات شاید زیادہ انقلابی نہ لگیں، لیکن آج سے ستر یا اسی برس پہلے عورت کی آزادی پسند تھا کہ اس کے نزدیک اس میں کوئی مضائقہ نہیں تھا۔ کہ ایک عورت کی شادی اگر اس کے محبوب کی بجائے کسی ناپسندیدہ مرد سے ہو جاتی ہے تو وہ شادی کے بعد چوری چھپے اپنے محبوب سے ملتی رہے۔ اس کا ایک عرب ناول الاجتہ المتکسرۃ (ٹوٹے ہوئے پر) جس کی پیچھے دراصل اس کی اپنی ناکام محبت کا تجربہ تھا، اسی موضوع پر ہے اور اسکی کہانی یہ ہے کہ ایک لڑکی ایک نوجوان سے محبت کرتی ہے۔ جسے اس کا باپ بھی پسند کرتا ہے۔ لیکن حالات سے مجبور ہو کر اس کا باپ اسکی شادی اس کی مرضی کے خلاف ایک اسقف (Bishop) کے بدکردار بھتیجے سے کر دیتا ہے۔ تاہم یہ محبت کرنے والا جوڑا لڑکی کی شادی کے بعد بھی چھپ چھپ کر ایک گرجے میں ایک دوسرے سے ملتا رہتا ہے۔ یہاں تک کہ ان کی ملاقاتوں کی بھک لوگوں کے کانوں میں پڑ جاتی ہے اور ان پر ہر طرف سے انگلیاں اٹھنے لگتی ہیں۔ حالات سے خوفزدہ ہو کر یہ بیچارے آئندہ کبھی نہ ملنے کا عہد کر کے ایک دوسرے سے رخصت ہو جاتے ہیں۔ پانچ سال بعد لڑکی ایک مردہ بچے کو جنم دیتی ہے اور حالت زچگی میں وہ خود بھی موت کی آغوش میں چلی جاتی ہے۔ آخری وقت میں وہ اپنے بچے کو خطاب کرتے ہوئے کہتی ہے۔

”تو تم مجھے لینے آئے تھے۔ میرے لال! مجھے اس اذیت بھری قید سے نجات

دلانے، مجھے وہ راستہ دکھانے آئے تھے جو آزادی کے ساحل تک جاتا ہے“ (۶)

جبران کے اس ناول میں پر جہاں تعریفی تبصرے ہوئے وہاں بہت سے لوگوں نے اس پر یہ اعتراض بھی کیا کہ اس میں جبران نے عائلی زندگی کے تقدس کا مذاق اڑایا ہے اور نوجوان نسل کو یہ حوصلہ دلایا ہے۔ کہ وہ شادی ہو کر بھی قبل از ازدواج معاشرت جاری رکھ سکتے ہیں۔

جبران کی انقلابی فکر کا تیسرا ہدف اس صدی کے ادائل میں مروج شعری روایات تھیں۔ جبران اور اس کے ساتھ اس کے حلقے کے لوگوں کو سب سے پہلے عربی ادبیات کے کلاسیکی سانچوں پر اعتراض تھا۔ فصاحت و بلاغت اور زبان و محاورے کی صحت کا ”غلامانہ“ التزام، تحریر کی آرائش کے لئے تشبیہ، استعارے کنائے، تجنیس وغیرہ کا استعمال، ان لوگوں کے لئے یہ ساری تدابیر غیر ضروری تھیں۔ جبران کا خیال تھا کہ انسان اگر نثر میں اپنے خیالات کا اظہار کرنا چاہتا ہے تو بالکل راست طریقے پر ہونا چاہئے۔ اس کے لئے عربی کے کلاسیکی اور روایتی اسالیب کی طرف دیکھنے کی ضرورت نہیں ہے۔ اسی طرح اس وقت کی عربی شاعری پر اس کا اور اس کے حلقے کا سب سے بڑا اعتراض یہ تھا کہ وہ ابھی تک گھسے پڑے موضوعات کی اسیر چلی آتی ہے۔ مثلاً امراء اور سیاسی و مذہبی اکابر کی مدح سرائی، کسی قومی یا سیاسی واقعے پر رد عمل کا اظہار، کسی بچے کی پیدائش پر پیغام تہنیت، ایک دوسرے کی ہجو اور عتاب وغیرہ! ان کا خیال تھا کہ شاعری کو انسان کے اندرونی جذبات اور خالص احساسات کا ترجمان ہونا چاہئے۔ مثلاً محبت کے ایک ایسے تجربے کا بیان جو انسان کی پوری شخصیت کو اپنی پلیٹ میں لے چکا ہو، وطن اور اہل وطن کے ساتھ اپنی جذباتی وابستگی کا اظہار، کسی انفرادی یا اجتماعی المیے کی داستان، فطرت کے ساتھ یگانگت اور اس کے مناظر کی تصویر کشی وغیرہ! اور جب مجری شعراء کے اس نئے انقلابی رجحان کے نتیجے میں شاعری کے موضوعات بدلے تو قدرتی طور پر شاعری کا اسلوب اور لہجہ بھی بدلا۔ چنانچہ دیکھا گیا کہ ان کے ہاں شاعری کا وہ پہلے والا بلند آہنگ اور خطیبانہ انداز ختم ہوا اور ان کی جگہ ایک نرم، دھیمی اور نیچے سروں والی شاعری نے جنم لیا۔ ایسی شاعری جس میں لگتا تھا جیسے شاعر اپنے آپ سے یا اپنے کسی دوست یا ہمزاد سے سرگوشی میں ہم کلام ہے۔ عربی ادب، کے ایک موقر نقاد محمد مندور بجا طور پر مجری کی اس شاعری کو الشعر المہوس (سرگوشی کی شاعری) کا نام دیا۔ شاعری کے باب میں اس نئے انداز نظر کے ساتھ جب ان لوگوں نے قدیم شعری روایت پر نگاہ ڈالی تو انہیں دور عباسی کے صرف ان شعراء میں دلچسپی پیدا ہوئی جن کا میلان شاعری میں فکر و فلسفہ کی طرف زیادہ تھا۔ چنانچہ ابوالعلاء معری ان کا سب سے پسندیدہ شاعر ٹھہرا اور اس حلقے کے اپنے ایک شاعر امین الریسانی نے اس کے دیوان ”لزومیات“ کا انگریزی میں ترجمہ کیا۔ اسی طرح انہیں فارسی کا عمر خیام بھی اچھا لگا کہ وہ اپنی رباعیوں میں فلسفہ زندگی کی بات کرتا تھا اور بوعلی سینا کی روح کے بارے میں ایک نظم بھی ان کی توجہ کا مرکز بنی۔

مجری کے ادباء کی شاعری اس اعتبار سے ایک بڑا انقلاب لائی کہ عربی کی کئی صدیوں پر پھیلی ہوئی شعری روایت میں ہم پہلی بار یہ دیکھتے ہیں کہ ایک نظم میں مرکزی حیثیت مضمون اور خیال کو حاصل ہے اور زبان و بیان اور

لفظ و محاورے کی حسن کاری کی اہمیت ثانوی رہ گئی ہے۔ بلکہ بعض شعراء کے ہاں اور سب سے زیادہ خود جبران کے ہاں اس کی کوئی زیادہ اہمیت باقی ہی نہیں رہتی۔ عربی شاعری کی نسبت سے یہ بے شک ایک انقلابی نظریہ تھا۔ جس کا سہرا ایک بار پھر جبران خلیل کے سرا بندھتا ہے۔ اس نظریے کے اثرات معاصر شاعری پر نیز بعد میں آنے والے شعراء پر یہاں وہاں ضرور دیکھے جاسکتے ہیں۔ لیکن مگر کے ان انقلابی شعراء کی تخلیقات ایک دو شاعروں کی چھوڑ کر فن کا کوئی ایسا اعلیٰ معیار پیش نہ کر سکیں کہ وطن عربی میں رہنے والے شعراء کے لئے نمونہ و مثال کا کام دیتیں اور الشعراء لمجری کے اثرات کا دائرہ وسیع ہوتا چلا جاتا۔ اُدھر یہ ہوا کہ دو عالمی جنگوں کے درمیانی عرصے میں وقت اور حالات کے بدلتے ہوئے تقاضوں کے زیر اثر سب عرب ممالک میں شاعری کے موضوعات اور مضامین میں ایک نمایاں تبدیلی آتی چلی گئی اور اس میں زبان کے کلاسیکی نمونوں کے احیاء کے ساتھ ساتھ فکر و احساس کا عنصر بھی زیادہ ہوتا چلا گیا۔ چنانچہ اس صدی کی تیسری اور چوتھی دہائیوں میں مصر و شام اور لبنان و عراق سے تعلق رکھنے والے ایسے شعراء ہمارے سامنے آتے ہیں جو ہر اعتبار سے اہم اور قدآور تھے۔ احمد شوقی، حافظ ابراہیم اور خلیل مطران جیسے لوگوں کی شاعری میں فکر و خیال اور جذبے اور احساس کی توانائی تو ہے ہی اس کے ساتھ اُس میں زبان و بیان کا بھی ایسا اعلیٰ معیار دیکھنے میں آتا ہے۔ کہ دور عباسی کے اکابر شعراء کی یاد تازہ ہو جاتی ہے۔ ان لوگوں کے شعری جیننس کے سامنے مگر کے شعراء کم مایہ اور اوسط درجے کی چیز (mediocre) دکھائی دیتے ہیں۔ مہاجر شعراء کی نئی سوچ اور انقلابی نظریہ اپنی جگہ لیکن اگر وہ ”لفظ“ کی اہمیت سے اتنا اعراض نہ برتتے اور بلاغت اظہار کی سحر آفرینی سے آنکھیں بند نہ کر لیتے تو ان کے شعری نظریات زیادہ مقبول اور ان کے اثرات بہت دور رس ہوتے۔ (۷)

شاعری میں جبران خلیل کی نظم ”المواکب“ (قافلے) اور نثر میں اس کی کتاب ”The Prophet“ (النبی) کے بارے میں اتنا کچھ کہا گیا ہے کہ ایک لحاظ سے یہ دونوں اسکی نمائندہ تخلیقات قرار دی جاسکتی ہیں۔ چنانچہ مناسب معلوم ہوتا ہے کہ جبران کے ان دونوں شاہکاروں کا ایک مختصر سا جائزہ یہاں پیش کر دیا جائے۔

نظم ”قافلے“ اپنی ہیئت میں یقیناً جدید ہے اس لئے کہ اس میں شاعر نے ایک ہی قافیہ کا التزام نہیں کیا بلکہ نظم کے مختلف بندوں (Stanzas) میں یہ قافیہ بدلتا چلا جاتا ہے۔ اپنے خیالات اور موضوعات میں یہ نظم فلسفیانہ ہے جس میں شاعر مابعد الطبیعیاتی اور اخلاقی امور سے بحث کرتا ہے مثلاً خیر و شر کا مسئلہ، روح اور جسم کا رشتہ، مسرت کی حقیقت کیا ہے؟ معاشرتی اور سیاسی تنظیمیں کیوں ہیں۔ اور کیسی ہیں! انسان نے انسان کے ساتھ کیا سلوک روا رکھا ہے وغیرہ اور اس نظم کے سارے فلسفے کا لب لباب یہ ہے کہ اے انسانو! آؤ ہم فطرت کی طرف واپس چلیں اور زندگی کے فتنہ و فساد اور ہنگاموں کو چھوڑ کر، ”جنگل“ کی راہ لیں۔ عربی میں وہ اس کے لئے الغاب کی اصطلاح استعمال کرتا ہے۔ جس کے معنی جنگل اور بیابان کے ہیں۔ نظم کا عنوان ”قافلے“ اس مناسبت سے ہے کہ

ایک بند کے بعد دوسرے بند میں انسانیت کی اس ساری جدوجہد اور تگ و تاز کی تصویر پیش کی گئی ہے جو وہ مسرت کی تلاش میں ازل سے چلی آرہی ہے لیکن ہمیشہ صحیح راستے سے بھٹکی ہی رہی ہے اس لئے کہ صحیح راستہ تو وہی ہے جو فطرت کی طرف یا دوسرے الفاظ میں ”جنگل“ کی طرف جاتا ہے۔ زندگی کی کشاکش سے دور ایک پرسکون گوشہ امان کی جانب!۔۔۔ زندگی کا یہ پرسکون گوشہ امان بڑی اچھی چیز ہے۔ یہ مجھے بھی مطلوب ہے اور یقیناً آپ کو بھی مطلوب ہوگا۔ لیکن یہ ہے کہاں؟ اور کیا آج کی زندگی میں کہیں کوئی ایسا گوشہ موجود ہے جہاں ہماری رسائی ہو سکے؟ یہ سوال جبران کے زمانے میں بھی شاید اٹھا ہو لیکن آج کی دنیا میں تو یہ سوال بالکل بنیادی اور بر محل ہے۔ اس اعتبار سے یہ نظم اپنے پیغام میں سراسر رومانی ہے اور زندگی کے بارے میں ایک بالکل ہی سادہ اور مبتدیانہ فلسفہ پیش کرتی ہے۔ نظم کے آغاز میں ایک بگڑے ہوئے انسانی معاشرے کی تصویر کشی کی گئی ہے۔ جس میں ہر طرف ظلم اور بے انصافی کا راج ہے۔ انسان آقاؤں اور غلاموں اور حاکموں اور محکوموں میں بٹے ہوئے ہیں۔ اس کے بعد تقابل کے طور پر فطرت کا بیان ہوتا ہے۔ جس میں تمام جاندار برابر ہوتے ہیں اور ان میں آقا اور غلام اور حاکم و محکوم کی تفریق دیکھنے میں آتی۔ لیکن سوال پیدا ہوتا ہے۔ کہ فطرت کی اقلیم اگر ”جنگل“ ہے تو اس کا قانون تو یہ ہے کہ ہر چھوٹا جاندار اپنے سے بڑے اور طاقتور جاندار کی خوراک بنتا ہے۔ ایسا جنگل (الغاب) اس ارضی اور حقیقی دنیا میں کہاں واقع ہے۔ جہاں شیر اور ہرن امن و آشتی کے ساتھ اکٹھا رہتے ہوں گے۔ جہاں عقاب فاختہ پر نہیں جھپٹتا ہوگا اور شارک مچھلی چھوٹی مچھلیوں سے تعرض نہیں کرتی ہوگی!۔۔۔ بہر حال شاعر اپنی نظم کے ہر بند میں انسانی معاشرے کی المناک خامیوں اور کوتاہیوں اور اس کے مقابلے میں فطرت کی کامل اور اکمل حالت کا خوبصورت نقشہ کھینچتا چلا جاتا ہے جہاں خیر و شرمحت اور نفرت، روح اور جسم، روشنی اور ظلمت اور ایمان اور کفر کے درمیان کوئی جنگ اور پیکار نظر نہیں آتی حتیٰ کہ جہاں موت اور حیات جاوداں بھی ایک دوسرے سے مختلف دکھائی نہیں دیتیں۔ شاعر کے نزدیک ایک انسان جو فطرت کی آغوش میں زندہ رہنے کا خواب دیکھتا ہے ایک طرح سے پیغمبر ہی ہے۔ (۸)

فان راہت انا الاحلام منفرداً

عن قومہ وھو مہو ذو حقیر

فھو النبی و بردا الغیب تجبہ

عن امۃ برداء الامن تا تزر

وھو الغریب عن الدنیا وساکنھا

وھو المجاہد لام الناس او عذروا

”پس تو اگر خواب دیکھنے والا کوئی ایسا شخص پائے جو اپنے لوگوں سے الگ تھلگ ہو اور

ان کی حقارت کا نشانہ بنا ہو۔ تو سمجھ لو کہ وہ نبی ہے اور آنے والے کل کی چادر نے اسے

یوں ڈھانپ رکھا ہے کہ اس کی عافیت پسند قوم اسے دیکھ نہیں پارہی۔ وہ اس دنیا میں

رہتے ہوئے بھی اجنبی ہے اور لوگ چاہے اسے ملامت کریں یا چھوڑ دیں وہ اپنی بات کہہ کر رہتا ہے۔“ (۹)

چنانچہ جبران اپنی اس نظم میں تمدنی زندگی کے مسائل اور پیچیدہ گیوں سے بغاوت کر کے انسان کو اس قدیم سادگی اور ابتدائی معصومیت کے دور کی طرف واپس لے جانا چاہتا ہے جہاں سے اس نے تہذیب و عمران کی طرف قدم بڑھایا تھا۔

جبران کی نظم ”المواکب“ کا شعری نمونہ:

احن الی الغاب حیث الشرور

هنا لك نیرا نھا خادۃ

احن الی حیث لا تجلس الغدر

قرب الوفاء الی المائدۃ

”مجھے اس جنگل کی آرزو ہے جہاں فتنوں کی آگ ابھی ہوئی ہے۔“ (جنگل میں فتنے

تھے ہی کب کہ ان کی آگ اب بھی ہوئی ہے)

”مجھے ایسے جہاں کی آرزو ہے جہاں غدراں اور وفاداری ایک دستر خواں پر جمع نہیں ہوتے“

اس طرح کے اشعار کو سامنے رکھیں تو مجر کے شعراء کے بارے میں طہ حسین کی یہ رائے سب سے زیادہ

خود جبران خلیل جبران کے بارے میں صحیح لگتی ہے کہ

”ان لوگوں کا ذہن زرخیز ہے ان کے اندر جو ہر بھی ہے۔ ان کے تصور کی پرواز بھی

دور تک ہے اور ان میں اچھا شاعر بننے کے سارے لوازم موجود ہیں۔ لیکن انہوں نے

اس ”وسیے“ (یعنی لفظ) میں کوئی مہارت پیدا نہیں کی جس کے بغیر شاعری ہو ہی نہیں

سکتی۔ یا تو وہ عربی زبان سے نابلد ہیں۔ یا پھر انہوں نے جان کر اسے نظر انداز کیا

ہے۔ اور اس معاملے میں اپنی کوتاہی کو ایک ”جدید اسلوب“ کا نام دے کر دنیا کے

سامنے پیش کیا ہے۔“ (۱۰)

جبران خلیل جبران کا دوسرا شاہکار انگریزی میں لکھی ہوئی اس کی طویل کہانی The Prophet

(النبی) ہے جو عالمی سطح پر بہترین کمنے والی کتابوں (Best sellers) میں شمار ہوتی ہے۔ اس کی کہانی کچھ

یوں ہے کہ المصطفیٰ نامی ایک حکیم فرزانہ جو لوگوں میں محبوب بھی تھا اور منتخب بھی ”بارہ برس تک ایک شہر اور فالیس میں

اپنے جہاز کا انتظار کرتا ہے۔ جسے ایک دن واپس آ کر اسے ایک چھوٹے سے جزیرے کی طرف لے جانا ہے جہاں وہ

پیدا ہوا تھا۔ ایک زمانے کے بعد ایک دن انتظار کی گھڑیاں ختم ہوتی ہیں اور وہ ایلول (ستمبر) کے ساتویں دن شہر کے

باہر پہاڑی پر چڑھ کر سمندر کی طرف نظر کرتا ہے تو کیا دیکھتا ہے کہ اس کا جہاز کہر کی دھند میں لپٹا چلا آ رہا ہے۔ وہ خوش

ہوتا ہے اور اس کے دل کے دروازے کھل جاتے ہیں لیکن پھر وہ کچھ سوچ کر اُداس ہو جاتا ہے۔ ”میں یہاں سے مسرور اور بے غم کیونکر جاسکوں گا؟ وہ اپنے آپ سے سوال کرتا ہے۔ اس لئے بارہ طویل برس اس نے شہر کی پناہ میں گزارے تھے اور دُکھ کے دن تنہائی کی راتیں کاٹی تھیں۔“ اور کون ہے جو اپنے دُکھ اور تنہائی سے رخصت ہوا اور جب وہ شہر میں داخل ہوتا ہے تو سارے شہر والے اس سے ملنے نکل آتے ہیں اور شہر کے بڑے بوڑھے اس کی طرف بڑھ کے کہتے ہیں۔ اتنی جلدی ہم سے رخصت نہ ہو اس لئے کہ تو ہمارا چہیتا بیٹا ہے جس پر ہماری روحیں فریفتہ ہیں۔“ اسی طرح دوسرے لوگ، مختلف طبقوں اور پیشوں سے تعلق رکھنے والے سب اس سے ٹھہرنے کی التجا کرتے ہیں۔ پھر ہیکل کے ایک گوشے سے ایک کاہنہ نکلتی ہے جس کا نام المتر ہے۔ وہ اسے بڑی گرم جوشی سے سلام کرتی ہے اور کہتی ہے کہ تمہیں ایک دن اپنے وطن پر لوٹنا ہوگا۔ سو ہم تمہارے قدموں کی زنجیر نہیں بن سکتے۔ لیکن ہم چاہتے ہیں کہ اپنی روئگی سے پہلے تو ہم سے چند باتیں کر لے۔ چنانچہ اب شہر کے لوگ باری باری اس سے سوال کرتے ہیں اور وہ ان کے سوالوں کا جواب دیتا ہے۔ سوالات کچھ اس طرح ہیں

☆ المتر نے کہا۔ ”ہمیں محبت کے متعلق کچھ بتا“

☆ المتر کا دوسرا سوال تھا۔ ”اور شادی کے بارے میں تمہاری کیا رائے ہے میرے آقا!“

☆ ایک عورت نے جو بچے کو چھاتی سے لگائے تھی کہا ”ہمیں بچوں کے متعلق کچھ بتا۔“

☆ پھر ایک کسان نے کہا۔ ہمیں غم اور خوشی کے بارے میں کچھ بتا“

اسی طرح کوئی چھبیس کے قریب موضوعات ہیں جن کے بارے میں لوگ سوال کرتے ہیں اور مرد و نادانان سب کا جواب دیتا ہے۔ یہ جواب جو اس زندگی کے گونا گوں مسائل و معاملات کے بارے میں دئے جاتے ہیں یہ جبران خلیل جبران کی فکر بھی ہے فلسفہ بھی ہے ادب بھی ہے اور شعری اظہار بھی! یہ فکر و فلسفہ اور شعری اظہار کس انداز کا ہے اس کے کچھ نمونے یہاں دیکھتے چلتے ہیں۔

”المتر نے کہا ہمیں محبت کے متعلق کچھ بتا

اس نے اپنا سراٹھایا اور لوگوں کی طرف دیکھا۔ مجمع پر خاموشی طاری ہو گئی اور اس نے گہری آواز میں کہا۔ جب محبت تمہیں بلائے تو اس کے پیچھے جاؤ۔ اگرچہ اس کی راہیں کٹھن اور دشوار ہوتی ہیں اور جب وہ تمہیں اپنے پروں میں لپیٹے تو خوشی سے لپٹ جاؤ چائے اس کے پروں میں جھپٹی ہو تو تمہیں زخمی ہی کیوں نہ کر دے اور جب وہ تم سے بات کرے تو اس کا یقین کرو چاہے اس کی آواز تمہارے خوابوں کو مسمار ہی کیوں نہ کر دے جس طرح باد شمال باغ کو اُجاڑ دیتی ہے۔۔۔۔۔“

کیا سمجھے؟ سوال محبت کے بارے میں تھا کہ یہ کیا بلا ہوتی ہے اور جواب یہ ملتا ہے کہ یہ بلا جب تم سے چمٹ جائے تو تمہیں چاہئے کہ تمہارا ڈال دو اور اپنے آپ کو اس کے حوالے کر دو۔

”المتر ا کے ہونٹ دوبارہ جھنش میں آئے اور اس نے کہا: اور شادی کے بارے میں تمہاری کیا رائے ہے

میرے آقا۔ اور اس نے جواب میں کہا۔ تم ایک ساتھ ہی پیدا ہوئے تھے اور ایک ساتھ ہی ہمیشہ رہو گے اور جب موت اپنے سفید پر پھیلا کر تمہاری خاکستر کو اڑا دے گی تو اس وقت تم ساتھ رہو گے ہاں تم ساتھ رہو گے۔ یہاں تک کہ اللہ کے منبر حافظے میں بھی! لیکن تمہیں اپنے وصل میں کچھ فصل بھی رکھنا چاہئے تاکہ آسمان کی ہوائیں تم دونوں کے درمیان رقص کر سکیں۔ تم ایک دوسرے سے ضرور محبت کرو! لیکن محبت کو زنجیر نہ بناؤ۔۔۔۔۔“

جہاں تک میں سمجھا ہوں یہ شادی کی حقیقت اور اس سے وابستہ تصورات (Concepts) کا بیان نہیں ہے بلکہ شادی کو کامیاب اور دیر پا بنانے کے کچھ نئے ہیں جو میرے خیال میں بہت صحیح اور کارآمد ہیں۔ مثلاً یہ کہ میاں بیوی ایک دوسرے سے کچھ عرصے کے لئے الگ بھی ہو جایا کریں تاکہ ہجر کے بعد جو وصل ہوتا ہے اس کا لطف اٹھا سکیں اور دوسرے یہ کہ محبت کے معاملے میں اپنے ساتھی کو آزاد چھوڑ دو! اسے باندھ کر نہ رکھو! اس کا دم گھٹنے لگے گا وغیرہ۔ جبران کے الفاظ میں ایک دوسرے کے ساتھ گاؤنا چو اور خوشیاں مناؤ! لیکن ایک دوسرے سے آزاد بھی رہو“

”ایک عورت نے کہا: ہمیں غم اور خوشی کے بارے میں کچھ بتا۔

مصطفیٰ نے کہا: تمہاری خوشی تمہارا غم ہے جس کے چہرے سے نقاب اٹھادی گئی ہے وہی کنواں جس سے تمہارے تھکے بلند ہوتے ہیں بسا اوقات تمہارے آنسوؤں سے لبریز ہوا ہے۔۔۔۔۔

تم میں سے بعض کہتے ہیں مسرت غم سے بہتر ہے اور بعض کہتے ہیں نہیں غم بہتر ہے۔ لیکن میں تم سے کہتا ہوں۔ وہ دونوں ایک دوسرے سے جدا نہیں کئے جاسکتے۔ وہ ساتھ آ جاتے ہیں۔ ان میں سے ایک جب تمہاریے دستر خواں پر ہو تو یاد رکھو دوسرا تمہارے بستر میں ہوگا۔۔۔۔۔ یقیناً جانو ترازو کے پلڑوں کی طرح تم اپنی خوشی اور اپنے غم کے درمیان معلق ہو۔۔۔ اور زندگی کا خزانہ دار۔۔۔۔۔ خدا۔ اپنا سونا اور اپنی چاندی تو لئے کیلئے تمہیں اٹھاتا ہے تو لازمی طور پر تمہاری خوشی غم یا تمہارے غم کے پلڑے جھک جاتے ہیں یا اٹھ جاتے ہیں۔

”ایک شاعر نے کہا ہمیں حسن کے متعلق کچھ بتا۔

اور مصطفیٰ نے جواب دیا۔ تم حسن کو کہاں ڈھونڈو گے اور کیسے پاؤ گے! جب تک وہی تمہیں رستے میں نہ ملے اور تمہاری رہنمائی نہ کرے اور تم کیسے اس کی باتیں کرو گے جب تک وہی تمہاری گفتگو کا تانا بانا نہ بنے۔

نجیف اور در ماندہ کہتا ہے حسن ایک دھیمی اور نرم و نازک آواز ہے جو ہماری روحوں سے سرگوشیاں کرتی ہے۔ رات کے وقت شہر کا چوکیدار کہتا ہے: حسن صبح کے ساتھ مشرق سے طلوع ہوگا اور دوپہر کے وقت مزدور اور مسافر کہتے ہیں: ہم نے اسے مغرب کے درپچوں سے زمیں کو جھانکتے دیکھا ہے۔

ہاں یہ ساری باتیں حسن کے متعلق تم کہتے ہو لیکن یہ سچ ہے تم حسن کی بات ہی کب کرتے ہو؟ تم ان ضرورتوں کا ذکر کرتے ہو جو پوری نہیں ہونیں اور حسن ضرورت نہیں! ایک کیف ہے۔۔۔۔۔

اے اور فالیس کے رہنے والو! حسن زندگی ہے۔ زندگی جو اپنے نورانی چہرے سے نقاب اٹھا دے اور تم

زندگی ہوا ورتہی نقاب!

حسن ابدیت ہے جو اپنا عکس اپنے آئینے میں دیکھتا ہے اور تہی ابدیت ہوا ورتہی آئینہ۔“
اس طرح کی باتیں ہیں جو اور فالیس والوں کو اپنے سوالوں کے جواب میں اس حکیم فرزانہ سے سنی پڑتی ہیں۔
اب ہم اصل کہانی کی طرف واپس آتے ہیں۔ المصطفیٰ اور اہل اور فالیس کے درمیان جب سوال و جواب کا یہ سلسلہ ختم ہو جاتا ہے تو وہ عبادت گاہ کی سیڑھیوں سے اترتا ہے اور اپنے جہاز کا رخ کرتا ہے۔ لوگ اس کے پیچھے پیچھے چلتے ہیں۔ وہ اپنے جہاز پر سوار ہو جاتا ہے اور اس کے عرشے پر کھڑے ہو کر مجمع پر دوبارہ نگاہ ڈالتا ہے اور ان کو مخاطب کر کے اپنے اسی فلسفیانہ انداز میں ایک اور لمبی تقریر کرتا ہے اور آخر میں وہ لوگوں کو الوداع کہہ کے ملاحوں کو اشارہ کرتا ہے۔ ملاح اس ی وقت لنگر اٹھا دیتے ہیں اور جہاز مشرق کی طرف حرکت کرنے لگتا ہے اس موقع پر اختتامی جملے یہ ہیں۔

”لوگوں کی چیخیں بلند ہوں گی، گویا وہ ایک ہی دل سے اُٹھ رہی ہوں اور اول شب کی ظلمتوں کو چیرتی ہوئی سمندر کی سطح پر سے گزر گئیں۔ ایک المتر اتھی جو خاموش کھڑی جہاز کو تکتی رہی۔ یہاں تک کہ وہ کہہ میں تحلیل ہو گیا۔ مجمع منتشر ہو گیا لیکن وہ دیر تک ساحل پر کھڑی رہی۔ اس کے دل میں جانے والے کے یہ الفاظ گونج رہے تھے۔“ ہاں چند ہی روز بعد جب میں ہوا کے دوش پر تھوڑی دیر آرام کر چکوں گا، ایک اور عورت مجھے اپنے گرجہ میں بالے گی۔“
اصل انگریزی الفاظ یہ ہیں۔

A little while, a moment of rest upon the wind, and
another woman shall bear me "

یہ جبران خلیل جبران کے اس شاہکار کے کچھ نمونے ہیں جس کے بیس لاکھ یا اس سے زیادہ نسخے اب تک دنیا میں فروخت ہو چکے ہیں اوپر کے یہ اقتباسات پڑھ کر یہ جان لینا کوئی مشکل نہیں رہتا کہ جبران نے یہ کہانی نطشے کے ”زرتشت نے کہا۔“ کو سامنے رکھ کر لکھی تھی۔ فرق یہ ہے کہ جہاں نطشے کے ہاں فکر و فلسفے کی گہرائی ہے وہاں جبران کی کہانی پر رومانی طرز فکر اور جذبہ و شعریت کا غلبہ ہے۔

۔۔۔ یہ کہانی دراصل جبران جبران خلیل کا خواب تھی۔ اسے نیویارک میں رہتے ہوئے بارہ برس ہو چکے تھے جب اس نے The Prophet لکھی اور اس کے دل کے نہاں خانے میں یہ اُمید ہمیشہ چٹکیاں لیتی تھی کہ کوئی سبب تو ایسا بنے گا کہ ایک دن غیب سے ایک جہاز نمودار ہوگا اور وہ اسے اپنے وطن واپس لے جائے گا۔ اپنے وطن لبنان کو لوٹنے کی خواہش کبھی اس کے دل سے جدا نہ ہوئی تھی۔ ”النبی“ کی اس غیر معمولی ہر دلعزیزی کے بارے میں سوچنے والوں نے بہت سوچا ہے، لیکن سوائے ایک دو باتوں کے اس کی کوئی وجہ کسی کی سمجھ میں نہیں آتی۔ ایک تو یہ کہ ”النبی“ کا اسلوب اور اس کا انداز تکلم انجیل مقدس کے اسلوب پر ڈھالا گیا ہے۔ اس طرح کے پیغمبرانہ لہجے میں جب بھی بات کی جائے گی تو اس کا مضمون چاہے پامال ہی کیوں نہ ہو اس کا پڑھنے والے کے دل پر ایک

خاص اثر پڑے گا۔ دوسرے یہ کہ کہانی رومان پسند اور خیال کی دنیا میں رہنے والے انسانوں کو اپنے دل کی بات لگتی ہے اور روزمرہ کی ارضی حقیقتوں کی تفسیر ایسے مبہم اور خواب ناک الفاظ میں کرتی ہے کہ انسان ان کی ظاہری دانائی اور نفسگی میں گم ہو کر رہ جاتا ہے۔ پھر اس کہانی میں امید کا ایک اشارہ (note) بھی ہے کہ تمہاری زندگی میں انتظار کا عرصہ کتنا طویل کیوں نہ ہو ایک ایسا جہاز آئے جو تمہیں خوابوں کے جزیرے تک لے جائے گا۔ (۱۲)

جبران خلیل کی زندگی میں کئی عورتیں آئیں۔ ان میں سے کم از کم پانچ ایسے ہمارے سامنے آتے ہیں جن کے ساتھ جبران کا کسی نہ کسی درجے میں جذباتی رشتہ استوار ہوا۔ لیکن صنف مخالف کے کسی فرد کے ساتھ بھرپور محبت یا جنسی تعلق کا کوئی نشان اس کی زندگی میں نہیں ملتا۔ سب سے پہلے اس کا جذباتی رشتہ لبنان کی ایک لڑکی ”حلا“ کے ساتھ قائم ہو۔ یہ ان دنوں کی بات ہے جب وہ اپنی عربی استعداد کی تکمیل کے لئے امریکہ سے لبنان آیا ہوا تھا۔ جبران نے اس لڑکی کا رشتہ مانگا لیکن اسے انکار ہو گیا۔ اس طرح جبران کے دل پر وہ چوٹ پڑی جس نے اس سے الگ تہا جتہ الگ تہا (ٹوٹے ہوئے پر) جیسی کہانی لکھوائی۔ جبران کی زندگی میں دوسری لڑکی فرانس کی ”میشیلن“ تھی۔ آپ نے اس کے ساتھ بھی اظہار عشق فرمایا لیکن اس تعلق کے بارے میں کوئی زیادہ معلومات سامنے نہیں ہیں۔ تیسری لڑکی امریکہ کی ”میری میسل“ تھی جسے جبران نے شادی کا پیغام دیا۔ لیکن کسی وجہ سے یہ بیل بھی منڈیر نہ چڑھی۔ چوتھی لڑکی ایک لبنانی ادیبہ ”می زیادہ“ تھی۔ اس کے ساتھ جبران کی طویل خط و کتابت تو رہی لیکن وہ کبھی ایک دوسرے سے مل نہ پائے۔ جبران می کے نام اپنے خطوں میں محبت کا بہت ذکر کرتا ہے اور می سے ملاقات کی خواہش کا اظہار بھی کرتا ہے۔ جس کا تصور وہ اس طرح باندھتا ہے کہ ”کاش میں مصر میں یا اپنے وطن میں بیمار ہوتا کہ اس طرح اپنے پیاروں کے قریب تو ہوتا کیا تم جانتی ہو می کہ صبح اور ہر شام میں اپنے آپ کو قافہ کے کسی گھر میں یوں لیٹا ہوا دیکھتا ہوں کہ تم میرے سامنے بیٹھی ہو اور میرا تازہ مضمون پڑھ رہی ہو یا اپنی کوئی ایسی چیز مجھے سنارہی ہو جو ابھی شائع نہیں ہوئی۔“ جبران کے سوانح نگار اس محضے میں مبتلا رہے ہیں کہ جب اس کے اور می کے درمیان ایسا گہرا جذباتی اور ذہنی رشتہ تھا جو اٹھارہ برس کے طویل مدت تک قائم رہا اور جس کا احوال ان کی مراسلت سے ملتا ہے تو انہوں نے اس سارے عرصے میں ایک دوسرے سے ملنے کی کوشش کیوں نہ کی؟ پانچویں لڑکی جو جبران کی زندگی میں آئی وہ امریکہ کی ”باربرا بنگ“ تھی جو اس کی زندگی کے آخری سات برسوں میں اس کے بہت قریب رہی اور جس نے شہر شہر پھر کر اس کی کتابوں اور اس کے پیغام کو امریکی لوگوں تک پہنچانے کے لئے بڑا کام کیا۔ یہ لڑکی جبران کی مصوری کی بھی دلدادہ تھی اور جبران کی باتیں سننے اور اس کی بیمار داری کرنے کے لئے دن رات کا بڑا حصہ اس کے پاس گزرتی تھی۔ (۱۳)

جبران طبعاً ایک رومان پسند اور تخیل پرست انسان تھا جو اس دنیا میں ہر طرف امن اور آشتی دیکھنا چاہتا تھا۔ لیکن اپنے ارد گرد کی مشینی اور صنعتی زندگی میں جب اسے یہ سب کچھ نہیں ملتا تھا تو وہ انسانوں سے کہتا تھا کہ آؤ اس تمدنی زندگی کو چھوڑ کر ”جنگل“ کی طرف نکل جائیں جہاں امن ہوگا اور کوئی کسی پر ظلم نہیں کرے گا۔ اس کے نزدیک

اس زندگی میں ”محبت“ کی بڑی قدر تھی۔ اس موضوع پر اس نے بہت کچھ کہا اور کہانیاں بھی لکھیں جن کا تانا بانا اس نے سراسر رومانی نقطہ نظر اور انسانی المیے سے ترتیب دیا۔ چنانچہ ان کہانیوں میں دکھ ہے، جدائی ہے، موت ہے آنسو ہیں اور قبریں ہیں اور یہ باتیں نوجوان دلوں پر بہت اثر کرتی ہیں۔

دوسری بات یہ کہ جبران اس کے ساتھ ساتھ ایک صاحب رؤیا (Visionary) اور باغیانہ میلان رکھنے والا ایک مفکر بھی تھا۔ مذہب، معاشرت اور ادب و فن کے بارے میں اس نے ستراسی برس پہلے جو نظریات پیش کئے اتنا زمانہ گزر جانے پر وہ آج بھی نئے اور انقلابی قرار پائیں گے۔ مثلاً اس کا یہ قول کہ سب مذاہب سچے ہیں اور ان کی وجہ سے انسانوں میں تقریق نہیں کی جانی چاہئے، آج بھی ایسا ہے کہ بہت کم لوگ اسکی حمایت میں کھڑے ہونے کی جرات کر سکتے ہیں۔ جبران کے ان انقلابی نظریات کا عرب معاشروں پر اثر ضرور ہوا لیکن ایک محدود پیمانے پر! جبران کو اگر اس انقلابی سوچ کے ساتھ ساتھ اظہار و ابلاغ کی قوت بھی عطا ہوتی اور عربی نثر اور شاعری میں وہ ایک طاقتور قائل کرنے والا اسلوب لے کر آتا تو اس کے یہ نظریات زیادہ مقبول ہوتے اور شاید عربوں کی زندگی اور رہن سہن پر ان کے اثرات دیکھے جاسکتے۔

تیسری بات یہ کہ جبران خلیل جبران نے اپنے عربی اسلوب کی کمزوری کا مداوا بہت ہوشیاری اور دانشمندی کے ساتھ یوں کیا کہ انجیل کے خاص اسلوب بیان کو اپنے لئے نمونہ ٹھہرایا اور اپنی سب تحریروں اور کہانیوں میں انجیل پیغمبروں کے سے لہجے میں بات کی جسے پڑھتے ہوئے انسان اس کے حکیمانہ انداز اس کے ٹھہراؤ اور گہمبھرتا سے متاثر ہوئے بغیر نہیں رہتا۔ اور جبران کی باتوں میں الوہی حکمت و دانش کی بازگشت سنائی دیتی ہے۔ بعض اہل نظر کا خیال ہے کہ جبران کی بیشتر تحریریں خاص طور پر بعد کے دور کی دراصل نثری نظمیں ہیں جو کتاب مقدس کے اسلوب اور آہنگ میں لکھی گئی ہیں۔ (۱۴)

جبران خلیل جبران کے دو قریبی دوست اور ساتھی میخائیل نعیمہ اور امین الریحانی تھے۔ ان میں سے موخر الذکر کے تعلقات جبران کے ساتھ اس کے آخری برسوں میں کچھ اچھے نہ رہے اور وہ ایک دوسرے سے دور ہوتے چلے گئے۔ جبران کی موت کے بعد جب میخائل نے اس کی سوانح لکھی تو اس میں جبران کی شخصیت اور فن کی بعض کمزوریوں کی طرف بھی اشارے کئے جو لکھنے والے کی دیانت کا تقاضا تھا۔ اس پر امین الریحانی میخائل کے نام ایک کھلے خط میں اسے معتب کیا کہ ایک مرے ہوئے دوست کے بارے میں ایسی باتیں لکھنے کیا ضرورت تھی۔ میخائل نے بھی اس کا جواب ایک کھلے خط کی صورت میں دیا اور امین سے کچھ صاف صاف باتیں کیں۔ اس خط میں ایک جگہ میخائل کہتا ہے۔

”پھر یہ بھی ہے امین صاحب کہ آپ کو جبران کی ادبی کاوشوں کی زیادہ پروا نہیں تھی اور نہ آپ انہیں کوئی خاص چیز سمجھتے تھے۔ اگر آپ بھول گئے ہوں تو میں آپ کو یاد دلاؤں کہ جبران کی وفات سے تقریباً ایک سال پہلے آپ نے ایک شب

میرے ہاں بسر کی تھی اور اس شب کی کسی ساعت میں ہم براڈوے پر ٹہلنے نکلے تو جبران اور اس کے ادب کا ذکر چل نکلا اور آپ نے صرف دو انگریزی لفظ بول کر جبران کے ادب کی حقیقت بیان کر دی اور وہ لفظ تھے Mawkish sentimentalism مراد یہ کہ جبران کے ہاں سوائے ایک بد مزہ اور رقت آمیز جذباتیت کے اور کچھ نہیں۔“ میرا خیال ہے ہم دوسروں کی بات چھوڑیں جبران کے ایک بہت ہی قریبی دوست نے ایک رات نیویارک کے براڈوے پر چہل قدمی کرتے ہوئے اس کے ادب کے بارے میں جو الفاظ استعمال کئے تھے اور اس کے دوسرے بہت ہی قریبی دوست نے جن کی تردید نہ کی تھی وہی ہمارے لئے اس موضوع پر حرف آخر ہونے چاہیں۔ (۱۵)

المصادر والحواشی

- ۱۔ می وجر: جمیل جبر، دارصادر بیروت، ۱۹۵۰ء، ص: ۸۵
- ۲۔ جبران خلیل جبران: میخائیل نعیمہ، دارالفکر بیروت، ۱۹۶۱ء، ص: ۷۷
- ۳۔ جبران الکتور جمیل جبر، بیروت، ۱۹۷۷ء، ص: ۴۵
- ۴۔ Khalil Gibran, His background, character and works s, Hawi, U.S.A, 1970, Page:92
- ۵۔ This man from Lebanon: Jibran Khalil Jibran: Barbara jung, U.S.A 1970, page:63
- ۶۔ اخوان الصفا اور دوسرے مضامین، محمد کاظم، سنگ میل پبلی کیشنز، لاہور، پاکستان، ۲۰۰۳ء، ص: ۲۰۶
- ۷۔ کلیات خلیل جبران: ملک اشفاق، فکشن ہاؤس، ۱۸- مزنگ روڈ، لاہور، پاکستان، ۱۹۹۵ء، ص: ۱۳
- ۸۔ عربی ادب کی تاریخ (دور جاہلیت سے لے کر موجودہ دور تک): محمد کاظم، سنگ میل پبلی کیشنز، لاہور پاکستان ۲۰۰۴ء، ص: ۳۸۶
- ۹۔ عربی ادب میں مطالعے، محمد کاظم، سنگ میل پبلی کیشنز، لاہور پاکستان ۲۰۰۵ء، ص: ۸۱
- ۱۰۔ اردو دائرہ معارف اسلامیہ طبع اول دانش گاہ پنجاب لاہور پاکستان ۹۱۸۴ء، ۸۵/۴
- ۱۱۔ اردو انسائیکلو پیڈیا، ادارہ تحریر و ترتیب: سید سبط حسین، احمد ندیم قاسمی، پروفیسر فیض احمد فیض، نصیر وارثی، حسن عابدی، سعید لخت، چوتھا ایڈیشن ۲۰۰۵ء مطبوعہ فیروز سنز لاہور، ص: ۵۱۲
- 12- A Critical introduction to Modern Arabic poetry: M.M Badwai, London 1969, Page 88
- 13- Modern Arabic poetry- An Anthology Eited by Salma Khadra Jayyusi, London 1971, Page 65
- 14- Modern poetry of the Arab world: Abdullah-ul-Udhari, 6th printing, U.S.A 1970, Page44
- 15- Modern Arabic poets: IssaJ.Boullata, London 1983, Page78